

Öýde dogan «Aý»

Category: Geň-taňsy wakalar, Kitapcy

написано kitapcy | 24 января, 2025

Öýde dogan "Aý" Geň hadysa: **ÖÝDE DOGAN «AÝ»**



Bu geň ýagdaý gyzylyarbatlylar üçin täze ýylyň uly hadysasyna öwrüldi. Bahalaryň gymmatlamagyna howsala bilen garaşyp ýören adamlaryň ünsi birbada bu hadysa gönükdü. Kimler ony gowulyga ýorup, baryp togap etse, kimseler ondan heder etdi.

Gyzylyarbat şäheriniň demirgazyk-günbatar mikroraýonynda ýaşaýan Gaýlyýewler täze ýylyň ilkinji günleri öýleriniň şäherde iň gelim-gidimli ýere öwürljekdigini, belki, güman hem eden däldirler. Gurluşyk guramalarynyň birinde işleýän Amandurdy Gaýlyýewiň aýaly 1991-nji ýylyň 29-njy dekabrynda irden sagat ýediler töweregi oýanyp, yşygy ýakanda, diwaryň ýüzünde agaryp duran aý şekilli alamaty görýär. Ol poldan 20-30 santimetr ýokarda ýarym aýlaw akja şekil bolup duran eken. Maral muňa geň galyp, goňsularyna aýdýar. Agyzdan-agza geçip, iki-üç günün içinde bu habary бүтін şäher eşidýär. Hatda Aşgabatdan, Garrygaladan hem adamlar gelýärler.

Il arasynda ýaýran gürrüňe görä, öýden dogan aý ilki gijelerinde-de ýalkym saçanmyş. Onuň ýanynda ýedi sany ýyldyz hem barmyş. Diwaryň ýüzünü gazalasaň hem aý ýitip gitmän, öňküsi ýaly bolup durmyşyn.

«Eşiden deň bolmaz, gören göz bilen» diýlişi ýaly, men hem Gaýlyýewleriň öýüne baryp görmegi ýüregime düwdüm. Olaryň öýünü uzak sorap ýörmeli bolmady. Awtobusdan düşenimden «Han-

ha, şol öý» diýip görkezdiler. Derwezäniň agzynda maşyn duran eken. Öý eýesi gelin howlusynda ol-bi işlere güýmenip ýördi. Salamlaşyp, öýe girenimizde bir ýaşuly adam diwaryň ýüzündäki aý şekiliniň önünde çök düşüp, doga okap oturan eken. Maral Gaýlyýewa bolan zatlar barada gürrüň berip başlady. Baş-altý günün içinde bu öýe gelip-gidýänleriň yzy üzülmändir. Mollalar hem gelipdirler. Gurhanda şu hili hadysa hakda aýdylýandygyny, ýöne beýle gudratyň ýedi alamatynyň bolmalydygyny aýdypdyrlar. Maral maňa ýedi alamat hökmünde akja aý şekilli tegmiliň ýüzündäki garamtyl nokatlary görkezip, olara ýyldyzlar diýdi. Aşgabatdan gelen, Türkmen telewideniýesiniň «Ýedigen» programmasyny alyp baryjy A.Şagulyýew bu öýden dogan aýy görse-de, näme üçindir ony surata alman gidipdir. Garrygalanyň Gerkez obasyndaky Magtymguly muzeýiniň işgäri A.Hasmämmedow bolsa Maraldan şol ýerde, öýüň beýleki çüňklerinde ozal näme goýlandygyny, haýsy içeri goşlarynyň durandygyny sorapdyr.

– Men oňa «aýa-güne ynanmaz hem adam bolarmy. Eger şu şekil bir zat täsir edip döräýenliginde-de, näme üçin başga zadyň şekili döremän, aý döräpdir» diýdim. Ol hem: «Hawa, ol diýýäniň-ä dogry» diýip, gitdi – diýip, Maral gürrüň berdi. Bankanyň gapagynyň ýarsy möçberindäki ak şekiliň gök reňkli diwaryň ýüzünde agaryp durşuny gözüm bilen gördüm. Ýöne öý eýesi yşygy öçürip, «Hanha, akjaryp görünýändir» diýip, hernäçe aýtsa-da, şöhle saçyp duran aý görünmedi. Ol şekil buguň, gyzgynyň täsirinden döräne meňzeýär.

Ýöne öýden dogan aýda gudrat bolsa-da, bolmasa-da yzy üzülmän gelip duran adamlaryň, öý eýeleriniň ýagşylyga bolan umydyny, ynamyny syndyrmaga dözer ýaly däl. Döwür agyr, durmuş kyn. Gün-günden agyrlaşýan güzeran adamlary darykdyrýar, aljyradýar. Öýden dogan aý olaryň kalbyna ýagşylygy guýsa, olaryň göwnüne az-kem teselli berse, ol hem bir hasap.

Öýüň bikesi, öý hojalykçy gelin Maralyň üç çagasy bar. Onuň iki oglunyň dokumentdäki ady başga-başga bolsa-da, ýörgünli atlary Magtymguly, Azady. Gyzjagazynyň hakyky ady Meňli. Her gelen bu maşgala, бүтін il-güne rysgal-döwlet dileg edip gidýär. «Ýagşy niýet – ýarym döwlet» diýipdirler, belki, şeýle bolsun-da!

A.MUHAMMEDOWA.

«Balkan» gazetini, 10.01.1992 ý. Geň-taňsy wakalar